

फिलिप्पैकरांस पत्र

काळ : इ.स. ६१-६२

लेखक : प्रेषित पौल

प्रेषित पौलने फिलिप्पैकरांस पत्र लिहिण्यामागे कोणतीही गंभीर समस्या नव्हती, तर हे प्रीती आणि आनंदाने भरलेले एक 'आभारप्रदर्शनाचे पत्र' होते. त्याची मुख्य कारणे खालीलप्रमाणे आहेत:

- मदतीबद्दल आभार मानणे: फिलिप्पी येथील मंडळीने पौल कैदेत असताना त्याला आर्थिक आणि भौतिक मदत (भेटवस्तू) पाठवली होती. या दानाबद्दल त्यांचे आभार मानण्यासाठी पौलने हे पत्र लिहिले.
- एपफ्रदीताची माहिती देणे: फिलिप्पीच्या मंडळीने एपफ्रदीताला पौलच्या सेवेसाठी पाठवले होते, पण तो आजारी पडला होता. तो आता बरा झाला असून त्याला परत पाठवत असल्याचे कळवण्यासाठी पौलने हे पत्र लिहिले.
- संकटात आनंद मानण्याचे प्रोत्साहन: पौल स्वतः तुरुंगात होता, तरीही तो आनंदी होता. विश्वासणाऱ्यांनी छळ किंवा कठीण परिस्थितीत डगमगून न जाता ख्रिस्तामध्ये आनंद मानावा, असे प्रोत्साहन देण्यासाठी त्याने हे पत्र लिहिले.
- मंडळीत एकता राखणे: मंडळीतील काही व्यक्तींमध्ये (उदा. युवदीये आणि सुंतुखे) मतभेद होते. त्यांना आपापसातील हेवेदावे सोडून ख्रिस्तासारखी नम्रता धारण करण्यास सांगण्यासाठी त्याने हे पत्र लिहिले (फिलिप्पै ४:२,३)

➤ ख्रिस्तामधील आनंद आणि उद्देश (अध्याय १ ते २)

१.) अध्याय १

पौल स्पष्ट करतो की त्याच्यावर आलेली संकटे सुवार्तेच्या प्रसारासाठी कारणीभूत ठरली आहेत. त्याच्यासाठी जगणे म्हणजे ख्रिस्त आणि मरणे म्हणजे लाभ आहे.

- संकटात आनंद: पौलच्या साखळदंडांमुळे इतर विश्वासणाऱ्यांना सुवार्ता सांगण्याचे धैर्य मिळाले.
- वचन (फिलिप्पै १:२१): " कारण मला तर जगणे हे ख्रिस्त आणि मरणे हा लाभ आहे."

- शुद्ध आचरण: पौल प्रार्थना करतो की विश्वासणाऱ्यांची प्रीती ज्ञानात आणि विवेकात अधिक वाढावी, जेणेकरून ते ख्रिस्ताच्या दिवसापर्यंत शुद्ध राहावेत.

२.) अध्याय २

पौल मंडळीला विनंती करतो की त्यांनी आपापसातील मतभेद मिटवून ख्रिस्तासारखे मन धारण करावे.

- रिक्त होणे : तो देवाच्या स्वरूपाचा असूनही देवाच्या बरोबरीचे असणे हा लाभ आहे असे त्याने मानले नाही, तर त्याने स्वतःला रिक्त केले, म्हणजे मनुष्याच्या प्रतिरूपाचे होऊन दासाचे स्वरूप धारण केले. फिलिप्पै २:६,७
- ताऱ्यांप्रमाणे चमकणे: कुरकुर न करता आणि वाद न घालता आपण या जगाच्या अंधारात ताऱ्यांप्रमाणे चमकले पाहिजे.

➤ ख्रिस्तामधील ध्येय आणि सामर्थ्य (अध्याय ३ ते ४)

३.) अध्याय ३

पौल त्याच्या यहूदी धार्मिक वारसाचा अभिमान सोडून केवळ ख्रिस्ताला ओळखण्याला सर्वोच्च महत्त्व देतो.

- सर्वकाही केरकचरा मानणे: ख्रिस्ताच्या ज्ञानाच्या तुलनेत जगातील सर्व प्रतिष्ठा आणि लाभ पौल 'कचरा' मानतो.
- (फिलिप्पै ३:१३-१४): "बधूँनो, मी अद्यापि ते आपल्या कड्यात घेतले असे मानत नाही; तर मागील गोष्टींकडे दुर्लक्ष करून व पुढील गोष्टींकडे लक्ष लावून, ख्रिस्त येशूच्या ठायी देवाचे जे वरील पाचारण त्यासंबंधीचे बक्षीस मिळवण्यासाठी मर्यादेवरील खुणेकडे मी धावतो; हेच एक माझे काम."
- स्वर्गीय नागरिकत्व: आपण या पृथ्वीचे नाही, तर स्वर्गाचे नागरिक आहोत आणि आपण आपल्या तारकाची, प्रभू येशू ख्रिस्ताची वाट पाहत आहोत.

४.) अध्याय ४

पौल विश्वासणाऱ्यांना चिंता सोडून देवाच्या शांतीमध्ये राहण्याचे आणि ख्रिस्ताच्या सामर्थ्यावर विसंबून राहण्याचे आवाहन करतो.

- चिंता सोडा, प्रार्थना करा: कशाचीही चिंता करू नका, तर उपकारासह तुमच्या विनंत्या देवाला कळवा.
- (फिलिप्पै ४:६-७): "कशाविषयीही चिंताक्रांत होऊ नका, तर सर्व गोष्टींविषयी प्रार्थना व विनंती करून आभारप्रदर्शनासह आपली मागणी देवाला कळवा. म्हणजे सर्व बुद्धिसामर्थ्याच्या पलीकडे असलेली देवाने दिलेली शांती तुमची अंतःकरणे व तुमचे विचार ख्रिस्त येशूच्या ठायी राखील."
- सर्व काही करण्यास समर्थ: पौल सांगतो की परिस्थिती कोणतीही असो-गरिबी असो किंवा श्रीमंती-तो ख्रिस्ताच्या सामर्थ्याने समाधानी राहू शकतो.
- (फिलिप्पै ४:१३): " मला जो सामर्थ्य देतो त्या ख्रिस्ताकडून मी सर्वकाही करण्यास शक्तिमान आहे."